

سنڌي ٻوليءَ ۾

وسرگن (Aspirates) جي حقيقت

1853ع ۾ سنڌي ٻوليءَ لاءِ جيڪا رسم الخط جوڙي وئي، تنهن جو گهڻو مدار ابوالحسن ٺٽويءَ جي جوڙيل آئيويتا ۽ پرائن ڪاتبن جي جوڙيل اڪرن تي هو. موجوده عربي- سنڌي آئيويتا جنهن کي ايلس جي نالي سان ياد ڪيو وڃي ٿو سا دراصل هڪ-اڌ اکر (خاص طور 'ث') جي سڌاري سان مشن هائوس جي هارون لوهار جي ترتيبيل آهي؛ هن آئيويتا ۾ وسرگن (ت، پ، ڪ، گھ، چ، ڇ، ڦ، ڻ، ڌ، ڍ) جو ڪل تعداد ڏهه (10) آهي.

جولاءِ 1853ع ۾ 'ايلس واري ڪميٽيءَ' طرفان مقرر ڪيل آئيويتا ۾ چند اڪرن جي شڪل جي ردو بدل بعد موجوده پٽي جيڪا مذڪوره 'ايلس واري پٽي' ڪوٺي وئي، سا 1854ع ۾ پهريون دفعو مشن هائوس جي ڪنهن هارون لوهار جي طرفان چارٽ ذريعي عام ڪئي وئي هئي. جنهن سبب موجوده آئيويتا کي ايلس به پنهنجي رپورٽ ۾ سڌاريل سنواريل (revised) ڪوٺيو، جنهن کي ڊاڪٽر نبي بخش بلوچ صاحب غلط فهميءَ سبب ان کان اڳين عالمن جي ترتيب ڏنل ڄاڻائي ايلس واري پٽيءَ کي سڌاريل سنواريل ڄاڻائي ايلس جي رپورٽ وارن لفظن کي حوالي طور ڄاڻايو آهي. ڊاڪٽر بلوچ صاحب ان تحقيق موجب خيال ڏيکاريندي لکي ٿو ته "هن کان اڳ اڪثر ائين پئي سمجهيو ويو آهي ته موجوده سنڌي الف- بي نئين سر ٺاهي ڪانه ويئي پر اڳ هلندڙ الف- بي تي نظر ثاني ڪري ان کي ڪن ترميمن

۽ اضافن سان رائج ڪيو ويو..... ڪمشنر فريئر اهڙيءَ طرح ترتيب ڏنل الف-بي کي 'نئين سر' ايجاد ڪيل الف-بي بدران صحيح طور تي 'نظر ثاني ڪيل' الف-بي (the alphabet revised) سڏيو آهي. " (1)

ان آئيوينا کي سرڪاري طور درسي توڙي انتظامي ادارن ۾ عام ڪيو ويو. چند عالم ان ترتيبيل آئيوينا سان سهمت نه ٿيندي پنهنجي رنگ ڍنگ جون آئيويناون جوڙيون. 1858ع کان اڳ خليفي گل محمد گل 55 اکرن تي مشتمل هڪ آئيوينا جوڙي جيڪا هن پنهنجي ڪتاب 'ديوان گل' ۾ ڪم آندي هن ۾ وسرڳن جو تعداد ڪل تيرهن (13) ڄاڻايل آهي، جن ۾ هائوڪي آئيوينا جي نسبت تي (3) وسرڳ (ڙهه نهه. لها) وڌيڪ جڏهن ته عام استعمال ٿيندڙ 'مهه ۽ ٿهه' ڄاڻائي ڪونه سگهيو. (2)

ان بعد ڊاڪٽر ارنيسٽ ٽرمپ 1854ع بعد پنهنجي عربي-سنڌي آئيوينا ترتيب ڏني. جيڪا هن پوءِ 1866ع ۾ لپسيا جرمنيءَ مان 'شاهه جي رسالو' جي ڇپائيءَ ۾ ڪم آندي وسرڳن جي اکر/شڪل لاءِ هن مستشرق عالم گهڻو ٽٽوان وقت جي رائج هندستاني (اردو ڊڪٽي) رسم الخط، مخدوم ابوالحسن ۽ خليفي گل جي بيهاريل آئيوينا جي پوٽواري ڪندي هر وسرڳي اکر ۾ جنسي 'هه' جو اضافو ڪيو. جيئن: 'بهه = پ، تهه = ت، ٿهه = ٺ، چهه = چ، دهه = ڌ، ڏهه = ڍ، پهه = ڦ، کهه = ڪ.' جنهنجو مقصد برصغير ۾ ساڳين اکرن جي صورت ڪم آڻڻ هو. پر جيئن ته اهي اکر سنڌي ٻوليءَ جي مزاج مطابق نه هجڻ ۽ لفظن ۾ مونجهارا پيدا ٿيڻ جي امڪان سبب ان وقت جي اختياريءَ وارن پاران ڊاڪٽر ٽرمپ جي آئيوينا کي تقويت ڪانه ملي. (3)

ان بعد 1920ع ڌاري مرزا قليچ بيگ مرحوم پڻ ايلس واري پٽيءَ/آئيوينا جي ورڇ ۽ ترتيب تي تنقيد ڪندي ديوناگري طرز تي مخرج موجب پنهنجي ترتيب بيهاري تنهن ۾ پڻ مرزا صاحب وسرڳن جي صورتخطيءَ بابت موجوده عربي-سنڌي رسم الخط تي تنقيد ڪندي لکي ٿو ته: "اردو ٻوليءَ ۾ به عربي رسم الخط ڪم آيل آهي مگر انهيءَ ۾ وري به ڪو اصول ڪم آيل آهي. جن اکرن ۾ 'هي' جو آواز لڪل آهي، تنهن جي پٺيان 'هه' جو اکر لکندا آهن: پر سنڌي الف-بي ۾ ڪن اکرن ۾ 'هه' وڌي اٿن، ڪن ۾

نا تنهن ڪري چئبو ته ٺهرايل الف- بي عيبار آهي. مثلاً سنڌي اکرن مان هيٺيان 'هي' سان گڏيل آهن، جي لکڻ به 'هي' سان گهرجن. يا ته وري هر هڪ لاءِ ڌار صورت ٺهرائڻ کپندي هئي. 'هي' سان گڏ لکيل اکر فقط هي آهن: 'گه'، 'جه'، انهن وانگي 'پ'، 'به' هئڻ گهرجي. 'ت'، 'ته' هئڻ گهرجي. 'ن'، 'ته'، 'ف'، 'په'، 'چ'، 'جه'، 'ڌ'، 'ده'، 'ڍ'، 'ڊه' ۽ 'ڪ'، 'ڪه'، جڏهن سنڌي ٻوليءَ ۾ ڪيترائي لفظ آهن، جن ۾ 'هي' آواز سان گڏيل اکر آهن. جي 'هي' سان لکڻ ۾ ٿا اچن. تڏهن الف-بي ۾ ائين ڪرڻ گهربو هو. جيئن: 'ڪالهه'، 'ڳالهه'، 'ملهه' وغيره. جن ۾ لام سان گڏ 'هي' جو آواز آهي. 'مڙهه'، 'ڪڙهه'، 'وڙهه'، وغيره جن ۾ 'ڙي' سان گڏ 'هه' جو آواز ٿو اچي. 'سهنون'، 'اونهون'، 'بانهنون' وغيره، جن ۾ نون سان گڏ 'هي' جو آواز ٿو اچي. (4).

ڊاڪٽر مرليڏر جيتلي پڻ مرزا قليچ بيگ جيان مخرجي ترتيب ٻيهاريندي هيٺين راءِ ڏني ته: "پروفيسر علي نواز جتوئيءَ علم اللسان ۽ سنڌي زبان ۾ ڊاڪٽر غلام علي الانا 'سنڌي صوتيات' ۾ / مهه. ٺهه. ڙهه. لهه. ٺهه / کي وينجن صوتين جي چارٽ ۾ ڏيکاريون آهي. اهي حقيقت ۾ ٻن صوتين جو ميل (Conjunct consonants) آهن." (5)

ڊاڪٽر مرليڏر جيتلي جو خيال آهي ته / مهه. ٺهه. ڙهه. لهه. ٺهه / مان هر هڪ مفرد صوتيون نه بلڪه مرڪب صوتيه يعني ٻن صوتين جو ميل آهي. حالانڪ اهڙن وسرڳ صوتين جو تصور هندي زبانن ۾ پڻ آهي. ان کان علاوه اها ڳالهه بين الاقوامي طور تي پڻ طئي شده آهي ته اهي مرڪب نه پر مفرد صوتيا آهن. اهڙو اظهار ڊاڪٽر ميمڻ عبدالمجيد سنڌي پنهنجي مقالي "ديوان گل ۽ خليفو گل محمد هالائيءَ" ۾ ڪري ٿو ته "علم لسان جي قديم ماهرن جو خيال هو ته هاڻيه اصوات ۽ علامات مثلاً: ڪ، گهه وغيره حقيقت ۾ مرڪب ۽ مخلوط آواز آهن. پر ويجهڙائيءَ واري دور ۾ ڪن لسانيات جي ماهرن جو خيال آهي ته انهن ۾ "هه" اهڙيءَ طرح ملي وڃي ٿي جو سڄو آواز هڪ ئي شڪل ۽ جهٽڪي ۾ ادا ٿئي ٿو انهيءَ ڪري هي مفرد آواز آهن ۽ لسانياتي اعتبار کان انهن کي هڪ مستقل صوتيه جي حيثيت ڏني وئي آهي.

حاصل آهي. انهيءَ مسئلي کي پهريائين صوتياتي علمن جي بين الاقوامي ڪانفرنس منعقدہ لندن 1925ع ۾ انهيءَ نموني پيش ڪيو ويو. ان کان پوءِ ڪيترن ئي عالمن ان جي فائدي ۾ وقت بوقت پئي لکيو آهي. هيئنر جديد علم لسان جي نقط نظر کان ت، پ، ک، گھ، جھ، ڦ، ث، ڌ، ڍ، مھ، ڻھ، ڻھ، ڙھ مفرد وسرگ وينجن آهن. ت، ب، ڪ، گ، ج، پ، ت، ڌ، ڍ، م، ن، ل، ڻ ۽ ڙ انهن آوازن جا اوسرگ آهن.“ (6) (هن حوالي ۾ ميمڻ صاحب ”چ“ وسرگ ڄاڻائي نه سگهيو آهي، جنهن جو ”چ“ اوسرگ آهي.)

اسان جي گل مرحوم جيڪا آئيويٽا تيار ڪئي آهي، ان مان معلوم ٿيندو تہ: پ، ت، جھ، ڌ، ڪ ۽ گھ وغيره ڪانسواءِ ڙھ، ڻھ، مھ، ڻھ، ۽ ڻھ لاءِ به جدا حرف مقرر ڪيا آهن. ان مان ظاهر آهي تہ هن صوتي نقط نظر کان، ”هائيه اصوات“ يعني وسرگ وينجن کي مفرد آواز مڃيو ٿي.“ (7)

1853ع واري ترتيب کي اکر جي تبڪن ۽ هر شڪليءَ واري 1935ع واري ترتيب سان مٽايو ويو. ان بعد 1960ع ۾ ڊاڪٽر نبي بخش بلوچ صاحب ’جامع لغات سنڌي‘ جي پهرئين جلد ذريعي 1853ع واري ترتيب ۾ صرف هڪ اکر ’ڦ‘ کي ’ف‘ جي هر شڪل هئڻ جو سبب ڄاڻائيندي نئين ترتيب ڏني، جيڪا اڄ سوڌو مروج آهي. ڊاڪٽر غلام علي الانا صاحب اهڙي ڦير گهير بابت تنقيدي راءِ رکندي لکي ٿو تہ هن پئيءَ ۾ ”ڦ“ کي ”ف“ جي پاسي رکڻ لاءِ ڏنل دليل مان اهو ثابت ٿو ٿئي تہ اسان جا ماهر سنڌي صوتياتي نظام کان واقف نه هئا. در اصل ”پ“ ۽ ”ڦ“ صرف (پ) ۽ (ڦ) آوازن جون لکيل صورتون آهن. اهي ٻئي آواز سنڌي صوتيات ۾ هڪڙي ئي خاندان / گروهه وارا آهن. اهي ٻئي ٻن چين وارا ڌوڪڻا آواز آهن، ٻنهي ۾ فرق هي آهي تہ ”پ“ هلڪو اوسرگ آهي ”ڦ“ ان جو هلڪو وسرگ جوڙ آهي. ’ف‘ ۽ ’ڦ‘ آوازن وچ ۾ ڪوبه لڳ لاڳاپو ڪونهي، اهي ٻئي آواز گروهن ۽ مخرج ۾ ڌار ڌار آهن. ’ف‘ ڏند-چپ گاڏئون هلڪو گهسڪيدار وينجن آهي، انهيءَ ڪري ’ڦ‘ ۽ ’ف‘ جي وچ ۾ صوتياتي لحاظ کان ڪابه قربت، ڪابه نسبت ۽ ڪابه هڪجهڙائي ڪانهي. اهوئي سبب هو جو ايلس واري ڪاميٽيءَ ’ڦ‘ لاءِ مخدوم ابوالحسن جي الف-بي جي چارٽ ۾

مقرر ڪيل اکر 'ف' ۽ 'په' لاءِ هڪ ئي اکر 'ف' مقرر ڪيو. (8)

مٿين حوالن مان جيڪو اهر نچوڙ بيهي ٿو سو اهو ته موجوده عربي - سنڌي آئيوينا ۾ وسرڳن جو ڪل تعداد ڏهه ڄاڻايل آهي. جيئن: پ، ڦ، ٺ، ڦ، ڪ، ڌ، ڇ، جهه. گهه. جڏهن ته پنج وسرڳ لهجائي فرق سبب نظر انداز ڪيل آهن. سي آهن: 'ڙهه، نهه، ٺهه، مهه. لهه' ان ڪا علاوه نظر انداز ٿيڻ جوڳا وسرڳ هي آهن: 'ڏهه، رهه، وهه، چهه'

وسرڳن جي حقيقت سمجهڻ لاءِ ان جي آواز مخرج، ۽ ان جي صوتي (Phonemic) حيثيت جي ڇنڊ ڇاڻ ضروري آهي. وسرڳ اصل ۾ ڪنهن مخرجي وينجن آواز ۾ ٿڌڙن مان ڏوڪ ملائڻ سبب بيهندو آهي. جنهن سبب هن جو الڳ ڪو مخرج ڪونه هوندو آهي، بلڪ ڪنهن مخرجي وينجن آواز ۾ ٿڌڙن جي ڏوڪ وڌائڻ سان وسرڳ وينجن آواز نڪرندو آهي. مثلاً 'ج' سخت تارون وارو ڳرو ڏوڪو آهي، يعني هن جو مخرج سخت تارون آهي. ساڳئي مخرج وٽ صرف ٿڌڙن جي ڏوڪ وڌائڻ سان 'جهه' جو آواز نڪرندو.

لفظ وسرڳ جي معنيٰ مفهوم بابت آنجھاني پيرومل آڏواڻي لکي ٿو: "جن اکرن ۾ 'هه' جو اچار سمايل آهي تن کي 'وسرڳ اکر' چئبو آهي. سنسڪرت ۾ 'و' معنيٰ پري ۽ 'سرڳ' معنيٰ اُچل. انهن اکرن جي اچار ڪرڻ مهل وات جي هوا اچلجي وڃي پري پوي ٿي." (9)

ڊاڪٽر غلام علي الانا صاحب وينجن آوازن جي خصوصيت بيان ڪندي وسرڳ جي ماهيت جو بيان ڪندي لکي ٿو ته: "هيءَ هڪ مڃيل ڳالهه آهي ته آوازن جي اچار ۾ مهل ٿڌڙن کان ايندڙ هوا جو زور ڪن حالتن ۾ ججهو ٿيندو آهي ۽ ڪن حالتن ۾ گهٽ ٿيندو آهي. هوا جو زور 'پيت جهه' (diaphragm) جي وسيلي ڏنل زور تي مدار رکي ٿو. جڏهن هوا جي داب ۾ زور گهڻو هوندو آهي، ۽ ان جي لنگهه ۾ رڪاوٽ يا رنڊڪ پيل هوندي آهي، تڏهن انهيءَ رنڊڪ يا رڪاوٽ جي 'هٽڻ يا چٽڻ' سان، هوا جي ٿوڪ هڪدم آواز جي پويان، ان سان گڏو گڏ، ٻاهر ڏوڪيندي ايندي آهي. هوا جي انهيءَ 'ٿوڪ' کي 'وسرڳائي' (aspiration) چئبو آهي." (10)

عربي۔ سنڌي آڻيويتا جي باقاعده ترتيب تي مخدوم ابوالحسن نٿويءَ توجهه ڏنو. پروفيسر عبدالڪريم لغاريءَ پنهنجي ڪتاب ’سنڌي الف - بي جي ارتقا‘ ۾ 1327 هجري ۾ ڪريمي پريس بمبئيءَ جي ڇپيل ابوالحسن جي سنڌيءَ واري قاعدي جو عڪس ڏنو آهي. جنهن ۾ اٺ مرڪب اکر ڪري ڄاڻايل آهن: جهه، گهه، ڙهه، لهه. نهه. جنهن مان اندازو ٿئي ٿو ته اهي بعد ۾ سڌاريل ۽ سنواريل آهن. ذڪر ڪرڻ جو مقصد ته ان وقت جي عالمن مان جن به ان آڻيويتا کي سڌاري پيش ڪيو تن جي نظر ٻوليءَ جي آوازن تي ضرور هئي. ان قاعدي ۾ اهڙا اکر به رکيا ويا جيڪي هينئر به پتي / آڻيويتا ۾ شامل ٿيڻ لاءِ آتا آهن.

1853ع ۾ ايلس واري ڪاميٽيءَ جي جوڙيل آڻيويتا ۾ به اهڙن اکرن جو باقاعده شمار ڪون ڪيو ويو. نه وري ان لاءِ ڪو اصول متعين ڪيو ويو. ان جو اهم سبب به صرف اهو آهي ته وچولي لهجي توڙي ٻين لهجن جا ماهر موجود ڪونه هئا، جنهن ڪري ٻوليءَ جي صورتخطيءَ ۾ مونجهارا هلندا رهيا. 1858ع کان اڳ آخوند گل محمد ”گل“ پنهنجي ديوان لاءِ جيڪا پتي بهاريءَ ۽ پتيءَ بابت جيڪي بحث ڪيا اٿس، ان مان اندازو ٿئي ٿو ته کيس علم اللسان کان ڪي قدر واقفيت هئي. خاص طور تي ”هائي اصوات“ يعني وسرگي صوتين تي بحث ڪري پتيءَ جي اکرن ۾ اضافو ڪرڻ! موجوده پتيءَ ۾ ان جي اضافي ڪرڻ سان پڙهڻ پڙهائڻ واري کي ايتري واقفيت ضرور ٿيندي ته اهي هڪ ئي لڙهيءَ جا اکر آهن، جيئن موجوده پتيءَ ۾ جهه ۽ گهه ڄاڻايل آهن، ٻي صورت ۾ ڪافي ماهرن انهن کي مرڪب آوازن وارا صوتيه ڪوٺيا آهن. حالانڪ اهي مفرد آواز آهن: ڙهه، لهه، مهه، ٿهه، نهه ۽ پڻ ڇهه. مرزا قليچ بيگ پڻ ان خيال جو هو ته: ”جڏهن سنڌي ٻوليءَ ۾ ڪيترائي لفظ آهن، جن ۾ ”هه“ آواز سان گڏيل اکر آهن، جي ”هه“ سان لکن ۾ ٿا اچن، تڏهن الف-بي ۾ ائين ڪرڻ گهربو هو جيئن ته: ڪالهه، ڳالهه، ملهه وغيره ۾ لام سان گڏ ”هه“ جو آواز آهي. مڙهه، ڪڙهه، وڙهه، وغيره ۾ ”ڙهه“ سان گڏ ”هه“ جو آواز اچي ٿو. سنهون اونھون، پانهون وغيره ۾ ”ن“ سان گڏ ”هه“ جو آواز اچي ٿو. (11)

ساڳئي مسئلي تي ڀيرومل مهرچند آڏواڻي به بحث ڪندي لکي ٿو ته: "لنگسٽڪ سروي آف انڊيا" ۾ گريٽرسن ڄاڻايو آهي ته ڪشمير طرف داردڪ ٻولين ۾ نرم وسرڳ اکرن گهڻا آهن. ڏ ۽ پ کي اوسرڳ ڪندا آهن. يعني منجهانن ه جو اچار ڪڍي ڇڏيندا آهن. لاڙي ٻولي به انهيءَ ڳالهه ۾ داردڪ ٻولين سان مشابهت رکي ٿي. جيئن:

- جهه = جهجهو ۽ وجهوس بدران چون ججو ۽ وجوس.
- ڍ = گڏ بدران ڪڏ، ننڍو بدران ننڍو ۽ ريڍار بدران ريڍار.
- ڙهه = چڙهيو بدران چڙيو ۽ ماڙهو بدران ماڙو.
- ڌ = ڌيءَ بدران ڌي لڌو بدران لڌو ۽ پنڌ بدران پنڌ.
- پ = پيءَ بدران با، پريو بدران بريو، پيٺ بدران بيٺ ۽ پوت بدران بوت.
- ٺهه = ماڻهو بدران ماڻو پڻهي بدران پڻهي.
- رهه = ورهين کان بدران ورن کان.
- وهه = اوهين بدران اوين ۽ توهين بدران توين.

آنجهانتي ڀيرومل اڳتي لکي ٿو ته: "هه" جي اچار بابت سر گريٽرسن جي ڏنل مثالن مان معلوم ٿيندو ته لاڙ جا ماڻهو نه رڳو وسرڳ اکرن مان "هه" جو اچار ڪڍي ڇڏيندا آهن، پر "هه" اکر ڌار هوندو آهي، ته به اهو ڪونه اچاريندا آهن. اها عادت لاڙ جي ماڻهن ۾ سچ پچ ايتريقدر زور آهي جو "آهيان" بدران چون آيان، ٻاهر بدران "ٻار"، "تهلرام" بدران "تيلرام"، "رحمت الله" بدران "ریمت لا" ۽ لوه بدران "لو". لاڙ جا مسلمان جيتوڻيڪ ايتريقدر "هه" سان هاجونٿا ڪن، ته به انهيءَ عادت کان صفا آجا ڪينهن." (12)

ڀيرومل جي اشارن مان اهو پتو پوي ٿو ته ايلس واري ڪاميٽيءَ ۾ سري ۽ خاص وچولي لهجي جا ماهر ڪونه هئا، جن سببان پتي / آڻيوٿا ۾ وسرڳي صوتين / هائيءَ اصوات سان اهو هاجوٿيو.

"هڪ علمي ادبي خط" جي حوالي سان ڊاڪٽر نبي بخش بلوچ پڻ انهيءَ حق ۾ آهي ته آڻيوٿا / پتيءَ ۾ اهي اکر ضميمي طور پڙهايا وڃن.

ظاهر آهي ته انهن جي هجي به "هه" ڄاڻائڻ سان نه ٿيندي جيئن جهه ۽ گهه ۾ "جهر" ۽ "هي" الڳ الڳ اچاري هجي نه ڪندا آهيون، بلڪ "جهه" اکر لاءِ سڌو (جهي) آواز ٿي ڪيندا آهيون. اهڙي نموني ڪلهو ۽

ماڻهو وغيره هيئن هجي ڪرڻ کپي:

- ڪاف پيش ڪڍ، لهي واولهو - ڪاڙو
- مير الف ما، ٺهي واپيش ٿيو = ماڻهو.

پيو ته لکڻ مهل به ان ڳالهه جو خيال رکيو وڃي، جيئن وسرگي / مخلوطي "ه" (هن اکين واري / پاڻ واري) ۽ مخروطي / ملفوظي "هه" (پتڪي واري) ۾ فرق آهي.

ان ڳالهه جو پراڻا استاد وڌ ڀر وڌ خيال رکندا هئا. اسان جو مانائتو استاد ميرد حسن خاصخيلي مرحوم (جيڪو منهنجي والد مرحوم ۽ منهنجو پڻ پرائمريءَ جو استاد هو) پڻ انهن ڳالهين تي باقاعده ڪٽي نظر رکندو هو ۽ اسان جي ڪاپين توڙي سليٽن جي چڪاس دوران اهڙين چڪن تي پڻ گول دائرو هڻي نشاندهي ڪندو هو. ڪاش اسان جي سنڌ جي ابهر ۽ ابوجهه ٻارن کي اهڙا اورج ۽ پاڻ اريبيدڙ بنيادي استاد ملن ته جيڪر سنڌ جو هر نوجوان ڏيئي مثل روشني ڦهلائيندا ۽ ٻين کي روشن ڪندو هلي. بهرحال وسرگي / مخلوطي "هه" ۽ مخروطي / ملفوظي "هه" جو فرق هيئن هيئن ڄاڻائجي ٿو:

وسرگي / مخلوطي "هه"	مخروطي / ملفوظي "هه"	
جهاڙ	جهاڙ	جهه =
جهارو	جهارو	
جهرڙو	جهرڙو	
جهل	جهل	
جهلڻ	جهلڻ	گهه =
گهٽ	گهٽ	
گهڙ	گهڙ	
گهرو	گهرو	
گهل	گهل	
گهڻ	گهڻ	

ڊاڪٽر ٽرمپ جيڪا عربي- سنڌي آئيوينا ٺاهي، تنهن گهڻي قدر اردو، ڊگني واري آئيوينا کان مدد وٺندي، ڪي قدر مخدوم را.الحسن ۽ آخوند گل جي تقليد ڪئي. هن صاحب هر وسرگي اکر منجهه جنسي "ه" ملائي اکرن جو تعين ڪيو. هن جو خيال هو ته ڪنهن به گروهي صوتين لاءِ هڪ اصول قائم رکڻ نٿي. سرزا قليچ بيگ پڻ اهڙو خيال رکندي لکي ٿو ته: "اردو ٻولي، جا پڻ سنڌيءَ وانگي اصل هندي هئي ۽ سنسڪرت جي ڌيءَ هئي ۽ پراڪرت مان؛ نڪتل هئي تنهن پر به عمر ۽ صورتخطي ڪم آيل آهي. مگر انهيءَ ۾ وري به ڪو اصول ڪم آيل آهي، جن اکرن ۾ "ه" جو آواز نڪل آهي، تنهن جي پٺيان "ه" جو اکر لکندا آهن، پر سنڌي الف-بي ۾ ڪن اکرن ۾ "ه" وڌي اٿن، ڪن ۾ نه"

مزي جي ڳالهه اها ته اهو هڪ اصول قائم رکڻ سان به ڪافي مونجهارا ٿين ٿا، يعني جنهن لفظ ۾ ٻئي "ه" اچي، ان جو حل ڪهڙو ڳولجي! ان لاءِ وسرگي اکرن ۾ موجوده "ٽيڪن" ۽ "ه" ٻنهي جو استعمال ٻوليءَ جي حق ۾ آهي. ها، اڃا به جيڪڏهن آئيوينا تي نظر ٽانهي ٿئي ۽ سڌارا ممڪن هجن، ته پوءِ ڊاڪٽر نبي بخش بلوچ جي هيءَ راءِ وڌائڻي آهي: "سنڌيءَ جي ٺ، ڄ، ڪ ۽ ڦ وارين صديتن ۾ "ه" جي ادغام جي انتهائي تڪميلي صورت موجود آهي؛ ايتريقدر جو "ه" انهن ۾ ڪلي طور ڪاڇي هضم ٿي وئي آهي. ان جي سڃاڻپ اها آهي جو انهن صوتين پويان بي "ه" اچي سگهي ٿي، مثلاً:

- ٺ = ٺمز ڪرڻ (ڌرا ترسن، صبر ڪرڻ، آرام ڪرڻ)
- ٺ = ٺمڻ، ٺهڪڻ.
- ڄ = ڄم، ڄهڻ.
- ڪ = ڪم، ڪهرو
- ڦ = ڦمڪائڻ

سنڌيءَ جي پ، ڌ، ڙ، ڳهه صوتين ۾ ادغام جي حالت ميل واري آهي. "ه" انهن صوتين جي اندر ٻيٽ ۾ آهي، جيتوڻيڪ ڏسجي ڪانه ٿي، پر تنهن هوندي به هضم نه ٿي چڪي آهي. انهيءَ ڪري انهن صوتين پويان سنڌي ٻولي

هي "ه" نه ايندي يعني ته سنڌي ٻوليءَ ۾ اهڙو ڪو ورتلي لفظ هوندو جنهن ۾ پ. ڌ. ڍ ۽ جه يا گه جو پويان "ه" جو اچار به هجي. انهن صوتين ۾ "ه" جي وجود جي لحاظ سان انهن جون لکت ۾ گه. جه واريون صورتون مناسب آهن. بهتر ائين هو ته پ. ڌ ۽ ڍ کي بهه. دهه. ڊهه جي صورتن ۾ لکجي ها. ٿهه. لهه. مهه. نهه ۽ ٺهه سي به ميل واري ادغامي صورت وارا آهن ۽ انهن جي پويان به بي "ه" اچي نه سگهندي" (13)

ڊاڪٽر بلوچ جي مذڪوره حوالي سان "چ" سان گڏ "ه" اچڻ واري مثال ۾ "جهه، ڇهه" لفظ ڄاڻايل آهن. حالانڪ "جهه" لفظ هجڻ سان گڏوگڏ صوتيات جي حوالي سان هڪ صوتيائي آهي: ڇاڪاڻ ته ان ۾ "چ" ۽ "ه" الڳ الڳ سرن سان اچاري نه ٿو سگهجي، بلڪ "جهه" هڪ ئي جهٽڪي ۾ ڦٽڻ جي هوا سان سخت تارونءَ وٽ زبان جي اڳيان ملائڻ سان آواز ٺهي ٿو جنهن کي هلڪو ٽوڪڻو وسرڳ چئي سگهجي ٿو.

اهڙي مسئلي کي اردو ٻوليءَ وارن ڏاڍي سولي نموني سان حل ڪيو ان حوالي سان اردوءَ جو ماهر پروفيسر سيد محمد سليم هيئن لکي ٿو ته: "عربي خط ۾ فارسي ۽ عربيءَ جي مخصوص حرفن جي اضافي ڪرڻ سان اردو حروف تهجي جو تعداد 36 ٿي ويو پر سڀ کان مشڪل مخلوط آوازن (وسرڳن) کي ظاهر ڪرڻ هو. ڇو ته مخلوط (وسرڳ) آواز هنديءَ سان وابسته آهن: عربيءَ، فارسيءَ توڙي ترڪيءَ ۾ اهي آواز موجود ڪونهن. عربي خط ۾ انهن آوازن کي ظاهر ڪرڻ ڪافي ڏکيو هو ۽ هندي خط ۾ اهي آواز مفرد آهن: جيڪڏهن انهن لاءِ مفرد حرف ٺاهيا وڃن ها، ته اردو حروف تهجي گهڻي وڌي وڃي ها، ۽ سڪڻ سيڪارڻ ۾ ڏکيائيءَ جو باعث بڻجي ها. ان لاءِ اردو وارن اهڙن هندي مخلوط آوازن لاءِ 'ه' کي لاحق (Suffix) طور استعمال ڪيو. اهڙيءَ طرح انهن حرفن کي لکيو ته مرڪب ڪري آهي پر پڙهيو- اچارو مفرد آهي. هنديءَ ۾ يارهن مخلوط آواز آهن: بهه، پهه، نهه، ٺهه، جهه، دهه، ڊهه، ڏهه، گهه، گهه."

پروفيسر سليم صاحب فوت فوت ۾ وڌيڪ پنهنجو خيال ظاهر ڪندي لکي ٿو ته: "مخلوط آوازن کان علاوه ٻيا به آهن، جهڙوڪ: رهه، لهه،

مع، نه، پر جيئن ته انهن جو استعمال ٿورو ٿئي ٿو جنهن سبب انهن کي نظر انداز ڪيو ويو آهي. ۽ صرف يارهن مخلوط آواز ٿي تعليمي ڪتابن ۾ درج ڪيا ويندا آهن.“ (14)

هاڻي سوچ اها ٿئي ٿي ته ڪچي ۽ وارن گهن جي سنوار جوان جمائو جسم ۾ ڪيئن ممڪن آهن. يا ان جي ڪهڙي ضرورت آهي. يعني جيڪڏهن نظر انداز ڪيل وسرگ آئيويٽا ۾ شامل به ڪجن ته ان جي لساني حيثيت ڪهڙي آهي؟

ڊاڪٽر غلام علي الانا صاحب هنن آوازن بابت 'W.S. Allen' جي حوالي سان چاڻائي ٿو ته: ”هيءَ خصوصيت نه فقط سنڌي زبان جي صوتياتي نظام ۾ اهم حصو ادا ڪري ٿي، پر هند و پاڪ جي ٻين سڀني آريائي زبانن ۽ قديم يونانيءَ ۾ به هيءَ خصوصيت نظر اچي ٿي، وسرگ آواز انگريزي ٻوليءَ ۾ به ملن ٿا.“ (15)

ان خيال کان ڊاڪٽر غلام علي الانا صاحب پنهنجي ڪتاب ’صوتيات‘ ۾ چاڻائي ٿو ته: ”وسرگ آواز انگريزي ٻوليءَ ۾ به ملن ٿا، پر انگريزي زبان جي صوتياتي نظام ۾ وسرگائي، صوتي (Phonemic) نه آهي، پر سنڌي صوتياتي نظام موجب سنڌي ٻوليءَ ۾ وسرگ وينجن آواز ڌار صوتي جي حيثيت رکن ٿا. جڏهن ته انگريزيءَ ۾ وسرگ آواز ڌار صوتي طور ڪم نٿا اچن. مطلب ته سنڌيءَ جي صوتياتي نظام موجب (پ) ۽ (ڦ) ٻه ڌار صوتيه (Phonemes) آهن. اهڙا وسرگ آواز آهن: ڦ، پ، مه، ٺ، ڌ، ڻ، ٺه، ڻه، ڇ، جه، ڙه، ڪ، گه، له.“ (16)

ڊاڪٽر الانا صاحب جي چاڻائڻ مطابق وسرگي آواز سنڌي ٻوليءَ ۾ صوتي جي حيثيت رکن ٿا، ۽ ظاهر آهي ته جيستائين آئيويٽا ۾ ان وسرگي آواز لاءِ ڪو اکر يا علامت مقرر نٿي ڪئي وڃي تيستائين ان آئيويٽا کي اڏورو ٿي ڀانيو ويندو. ان لاءِ موجوده آئيويٽا ۾ اهڙا ڏهه وسرگ شامل ڪيا ويا. بعد ۾ پنج وسرگ ڪچي پهرئين درجي (سنڌي پارائو ڪتاب) ۾ صورتخطيءَ جي خيال کان ڏنا ويا. ليڪن اڄ تائين ان کي آئيويٽا/پتيءَ ۾ شامل نه ڪيو ويو آهي. موجوده ڏور ۾ ان ڳالهه جي ضرورت آهي ته اهي پنج سنڌي ٻولي

وسرگ جيڪڏهن صوتي جي تارازيءَ ۾ پورا لهن ٿا ته انهن کي آئيوتنا ۾ شامل ڪرڻ گهرجي، ٻي صورت ۾ ضميمي طور ئي سهي. سنڌي ڀٽيءَ ۾ شامل ڪرڻ گهرجي. مذڪوره ٿه، نه، ٿه، مه، له نظر انداز ٿيل وسرگن جي اوسرگ جي متاستا سان معنوي فرق معلوم ڪرڻ لاءِ هيٺيان مثال ڏجن ٿا:

اوسرگ آواز سان لفظ	وسرگ آواز سان لفظ		
1. ڪوڙه = بدن تي اڇا داغ ڪندڙ هڪ وچڙندڙ بيماريءَ جڏاڻا. 2. ڪڙه = ماءُ جي پيٽ ۾ ٻار جي پلجڻ ۽ وڏي ٿيڻ جي جاءِ. 3. سڙه = ڪر ڪوس يا سست ڏاند.	ٿه	1. ڪوڙ = تاجي ڪيڻ لاءِ ميدان ۾ ڪوڙيل ڪلن جي قطار تاجي ڪيڻ لاءِ ڪر ايندڙ ڪاٺي: ڪروڙ. 2. ڪڙ = ٿڪ، ٿڪاوت، ڪڪڙ کي هڪلڻ جو آواز. 3. سڙ = (امر) سڙڻ، ڪاوڙ ۾ پڇڻ.	ڙ
ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	نه	ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	ن
ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	ٿه	ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	ڻ
ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	مه	ساڳئي لفظ ۾ اوسرگ ۽ وسرگ وينجنن جي مت سان مختلف لفظ ڪونه ٿا ملن.	م

1. گلہ = گذريل ڏينهن	له	1. گل - سڌ، جان، انجڻ، اتي جي ڳوهر	ل
2. مالہ = هار نار پر لوئين پڌڻ لاءِ رسو.		2. مال = تن ڀورڊڳا (جمع)	
3. گلہو = ٻانهن ۽ ڪنڌ جو وچيون حصو.		3. گلو = پتڪي هيٺان وجهندڙ ٺوپي	
4. ملہ = سنڌي ڪشتي.		4. مل = مہ: گدلاڻ	

مٿئين چارٽ موجب تن گھڻن، وينجنن ۽ ان جي وسرڳن جي مٿ سان سنڌي ٻوليءَ ۾ ڪي خاص لفظ ڪونه ٿا ملن، جيڪي ٻوليءَ جي ڪن لفظن ۾ گھڻن اوسرڳ ۽ وسرڳ وينجنن جي مٿ سان مونجهارا پيدا ڪندا هجن. جنهن بنياد تي 'گھڻن وسرڳن' کي ٿار صوتيو تسليم ڪجي! حقيقت اها آهي ته صوتي جي معلوم ڪرڻ واري طريقي موجب ٽي گھڻا وسرڳ صوتي جي زمري ۾ نه ٿا اچن؛ حالانڪ ڊاڪٽر غلام علي الانا صاحب انهن پنجن ئي نظر انداز ٿيل وسرڳن کي صوتي جو درجو ڏئي ٿو جن ۾ به وسرڳ 'زم' ۽ 'له' واقعا سنڌي ٻوليءَ ۾ صوتي جو درجو رکن ٿا. جڏهن ته ٽي وسرڳ 'نهن'، 'ٺهن' ۽ 'مه' صوتي جو درجو نه ٿا رکن، بلڪ اهي آواز جي حيثيت رکن ٿا. اها ٻي ڳالهه آهي ته معياري لهجي موجب ڪيترن ئي لفظن ۾ اهي گھڻا وسرڳ اچار جي ڪم آندا وڃن ٿا ۽ ظاهر آهي ته آوازن جي بنياد تي لکت ۾ به ڪم آڻڻ گھرجي. ان لاءِ اختياريءَ وارن آڏو نظر انداز ٿيل پنجن ئي وسرڳي اکرن کي پتيءَ ۾ ضميمي طور شامل ڪرڻ لاءِ عرض رکجي ٿو.

هي صورت ۾ اردو آئيويٽا جيان هڪ اصول متعين ڪري آئيويٽا ۾ شامل ڪرڻ جي آزار کان به بچي سگھجي ٿو. ان انداز سان نظر انداز ٿيڻ جوڳن وسرڳن سبب مونجهارن جي ٿيڻ واري امڪان کي به رد ڪري سگھجي ٿو. مثلاً: 'ره' وسرڳ جي حقيقت کي نه سمجهڻ سان سنڌي صورتخطيءَ ۾ شروعاتي ڊي سي گڏيل آواز (پهريون ساڪن، ٻيو متحرڪ) ۾ ڊاڪٽر غلام علي الانا صاحب جي سفارش ڪيل ۽ مستعمل صورتخطيءَ ۾

لفظ 'گراهڪ' (17) تي اعتراض ڪري سگهجي ٿو.

حقيقت ۾ ان جي صورتخطي 'گرهاڪ' هئڻ گهرجي. ڇو ته مذڪوره لفظ ۾ اڳيون جوڙ (پهريون ساکن ۽ ٻيو متحرڪ)، جابجا گڏيل آواز آهي. ليڪن ان اڳئين جوڙ ۾ ٻيو آواز 'ره' متحرڪ وسرڳ آهي، جيڪو لاڙي/ حيدرآبادي لهجي ۾ نه هئڻ سبب ڪنهن به ماڻ ۾ نه ٿو ماڻيو وڃي. ڊاڪٽر الانا صاحب جو جائز لفظ 'گراهڪ' اردو/ هندي جي لفظ 'گراهڪ' جي صورتخطيءَ جو هوبهو نقل آهي.

سنڌي ٻوليءَ جي وچولي لهجي ۾ مرڪزي حيثيت رکندڙ 'ساهتي لهجي' ۾ آوازن جي بنياد تي لفظ 'گرهاڪ' ئي اچارجي ٿو. ان لفظ جو باقاعده مشاهدو ڪيو ويو آهي. اهڙن لفظن جي درست صورتخطيءَ تي اعتراض جو سبب وسرڳ جو گهٽ استعمال آهي، ۽ اسان جي عربي-سنڌي آيوپٽا ۾ ان مونجهاري ڏانهن بي توجهي آهي.

سائڪي مسئلي تي پيرومل مهرچند آڏواڻيءَ به "لنگسٽڪ سروي آف انڊيا" ۾ گريٽرسن جي توسل سان جيڪو لاڙي/ حيدرآبادي لهجي موجب وسرڳن کي اوسرڳ ۾ تبديل ٿيڻ چاڻايو آهي، تن ۾ پڻ سنڌي ٻوليءَ جي وسرڳن ۾ 'ره' جو شمار ملي ٿو، جيئن:

• ره = 'ورهين' (کان) بدران 'ورن' (کان). (18)

ڊاڪٽر ميمڻ عبدالملڪ سنڌي پڻ نظرانداز آهن وسرڳن ۾ 'ره'

جو وسرڳ مثالن سان هيئن ڏنو آهي:

• 'ر' جو وسرڳ 'ره' مثال: بارهو يارهون، بارهون، تيرهون. (19).

اردو ٻوليءَ وارا پڻ مذڪوره 'ره' وسرڳ کي تسليم ڪن ٿا، پر جيئن ته انهن وٽ به گهٽ استعمال سبب نظر انداز ٿيڻ جوڳو آهي، جنهنڪري اردو آيوپٽا ۾ شمار ڪون ٿو ڪيو وڃي. اردوءَ جو چاڻو پروفيسر سيد محمد سليم اردوءَ ۾ مستعمل يارهن وسرڳن بعد فوت فوت ٿيڻ چاڻائي ٿو ته: "مخلوط آواز (وسرڳ) انهن کان سواءِ ٻيا به آهن: 'ره'، 'له'، 'مه'، 'نه' جيئن: گيارهون، چولها، تمههرا، نههه، پر جيئن ته انهن جو استعمال قليل آهي، ان لاءِ ان کي نظرانداز ڪيو وڃي ٿو." (20)

سنڌي ٻولي

ان سڄي بحث جو مرڪز لفظ 'گراهڪ' جي موجوده صورتخطيءَ تي هو ته ان لفظ پر شروعاتي گڏيل جوڙ پر پهريون 'گ' جو آواز ساڪن ۽ ٻئي آواز پر وسرڳ 'ره' ڊگهي سُر سان متحرڪ آهي. جنهن جو چيد هيئن ڪري سگهجي ٿو:

• (گ+ل)گ'+(ره+آ)گراه+(ڪ+ه)ڪ'- گراهڪ

ان لفظ پر وسرڳ جي وجود جي هئڻ کي لاڙي/ حيدرآبادي ماهر تمام مشڪل سان هضم ڪري سگهندا؛ ڇو ته ان لهجي پر اهڙن وسرڳن جو هجڻ نه برابر آهي.

سنڌي هندي ٻولين وانگر عربي يا فارسي ٻولين پر وسرڳن جو تصور ڪونهي. ليڪن عربي رسم الخط مان جڙيل ٻين رسم الخطن پر هر ٻوليءَ جي ماهرن پنهنجي گهرجن آهر 'ه' اکر جي مختلف شڪلين کان صورتخطيءَ جي لحاظ کان ڪر وٺڻ جون سفارشون ڪيون آهن.

عربي-سنڌي رسم الخط پر هر اکر جي گهر لاءِ گهٽ پر گهٽ ٽي يا چار صورتون يقيناً آهن. ليڪن 'ه' اکر لاءِ پنج روپ ڪر آندا ويندا آهن: جيئن: 'ه'، 'ه'، 'ه'، 'ه'، 'ه'. ان جا سبب ڪجهه نظر انداز ٿيل آهن. هڪ ته: ڪن آئيويٽائن پر انهن جو شمار وينجن ۽ سُر ٻنهي پر ٿيندو آهي. جيئن 'ر'. پر جيئن ته اسان وٽ سوچ سمجهه جا ماڻ ماڻا انگريزي عالمن جا مقرر ڪيل آهن. ان ڪري انهن ڏانهن توجهه ٿي ڪونه ٿو وڃي! ٻيو ته 1935ع واري عربي-سنڌي آئيويٽا جي سوني ترتيب پر 'ه' جهه ۽ گهه' گڏ پڙهائڻ ۽ سيڪارڻ سان ملفوظي/مخروطي 'ه' ۽ مخلوطي/وسرڳي 'ه' پر فرق واضح ڪيو ويندو هو. اهي نڪتا اسان پنهنجي پرائمري استادن کان واضح نموني سکياسين، جنهن پر مرحوم استاد مريد حسن خاصخيليءَ جو نالو وٺندي فخر محسوس ڪريون ٿا. 1960ع واري ٻي ٽڪي ترتيب جو نتيجو اهو نڪتو جو پڙهندڙ يا پڙهائيندڙ اهو نڪتو اڄ تائين عام طور تي واضح ڪري نه سگهيا آهن؛ ان جو وڏو سبب اسان جي درسي ڪتابن جي پرنٽ ميڊيا واري عملي (چپائيءَ وارو)، پروف ريڊرن (تصحيح ڪندڙن) ۽ ايڊيٽرن جي غفلت يا الجھائڻي آهي.

- 'ه': هيءَ هڪ ظري/ پٽڪي واري ه سڏبي آهي. ٻوليءَ ۾ هن جو ڪردار وينجن وارو آهي.
 - 'ه': وسرگي سڏبي آهي. جيڪا ڪنهن مخرجي اوسرگ آواز کي ٿڌڙن مان هوا ڏيئي وسرگ آواز لاءِ ڪم ايندي آهي. يعني 'هايه' اصوات لاءِ ڪم ايندي آهي. عربي يا فارسيءَ ۾ اهڙن وسرگن جو تصور ڪونهي. سنڌي توڙي اردوءَ ۾ ان جو استعمال باقاعده آهي. جنهن جو احتياط نه ڪرڻ جي صورت ۾ لفظن جي صورتخطيءَ ۾ مونجهارا ٿين ٿا. مثال: جھار۔ جُمارُ۔ گِهل۔ گِهل۔ پر ٿئي ائين ٿو ته اسان جو استاد طبقو ڇپائيءَ توڙي تصحيح وارو عملو يا ته ان ڳالهه کان اٽواقف آهي يا لاپرواهيءَ کان ڪم وٺي ٿو. جنهنڪري، اهو ڍنگ اسان جي نئين نسل تائين منتقل نه ٿو ٿئي.
 - 'ه': هيءَ ٻن ظرن واري ه سڏبي آهي. جيڪا 'سَر' طور ڪم ايندي آهي. هن کي فارسي يا اردوءَ وارا محفتي ه سڏيندا آهن ۽ لفظ جي آخر ۾ ڪم ايندي آهي. جيئن: موجوده، خوامخواه، خانقاه، وغيره. ۽ 'ه' تانيث جي جڳهه پڻ وٺندي آهي.
 - 'ه': هيءَ ه، "الله" ۽ "هميشه" جهڙن لفظن ۾ ڪم ايندي آهي. ۽ وينجن توڙي سَر جي آميزشي آواز لاءِ استعمال ٿيندي آهي. جنهن کي جهڙوڪر اڌ سر چئي سگهيو.
 - 'ه': هيءَ ه اکر کي اڪثر زير طور متحرڪ بڻائڻ لاءِ يا ٻيو سر ڳنڍڻ لاءِ ڪم آڻبي آهي. جيئن: نه، ته، وجه، ملڪءَ ترنم.
- 'ه' جا اهڙا تصور عربي، فارسي توڙي انگريزي يا هندي ٻولين ۾ به ملن ٿا. ان لاءِ ته ديوناگري آڻيويتا ۾ 'ه' وينجن توڙي سَر ٻنهي جي تصور سان پڙهايا ۽ سمجهايا ويندا آهن. جيئن: شهر शहर هميشه: هنن لفظن ۾ پهرين ه وينجن آهي. ۽ پڇاڙڪي سَر ۾ ڳڻي ويندي آهي. انگريزيءَ سان پڻ ساڳي ويدن آهي. جيئن: Host يا Honest. اهڙن لفظن ۾ پڻ وينجن يا سَر ٻنهي جو تصور موجود آهي.

ڊاڪٽر سهيل بخاري جي لکڻ موجب "عربي رسم الخط ۾ 'ه' جا

تي روپ آهن، جيڪي اسان تائين منتقل ٿيا آهن. انهن ۾ هڪ کي ٻه چشمي 'ه' ٻي کي ننڍي 'ه' ۽ ٽين کي وڏي 'ح' چئبو آهي. انهن ۾ وڏي 'ح' صرف عربيءَ ۾ استعمال ٿيندي آهي.

ڊاڪٽر سهيل بخاري مختفي 'ه' لاءِ وڌيڪ لکي ٿو: "عربيءَ ۾ ننڍي 'ه' جا ٻه قسم ٿين ٿا، هڪ، 'هوز' واري 'ه' جيڪا لفظ جي شروع ۽ وچ ۾ ايندي آهي، ۽ ٻي مختفي جيڪا لفظ جي آخر ۾ ايندي آهي ۽ اردوءَ جي رست، ڪلڪت، پٽه وغيره ۾ لکي ويندي آهي."

عربي ۾ جڏهن ننڍي 'ه' لفظ جي آخر ۾ ايندي آهي ته اسين ان کي 'گولت' چوندا آهيون. ڇو ته ان جو متبادل 'ت' سان ٿيندو آهي. جيئن: جنه = جنت، امه = امت ۽ قيامه کي قيامت ٿي لکندا آهيون.

جديد فارسيءَ جا اهڙا لفظ جيڪي اڄڪلهه 'ه' مختفي سان لکيا وڃن ٿا، تن ۾ اڳي آخري حرف متحرڪ هوندو هو: چاره = چار ڪده = ڪڏ، پاره = پار وغيره، چيو ويندو آهي ته لفظ 'ڪده' جهڙن لفظن جي آخر ۾ 'ڪاف' زير لاءِ استعمال ٿيندو هو.

يوناني آخري زير لاءِ اوس (os) ۽ لاطيني اَس (us) جي پڇاڙي لڳائيندا هئا، جنهن کي مغربي محقق ويدڪ ۽ سنسڪرت جو وسرگ چون ٿا. ۽ وسرگ جو تلفظ آچاريا ۽ پنڊت 'اه' ڪندا آهن، جيڪو ديوناگري جي آخري سُڙ جي شڪل: 'A' سان ظاهر ٿيندو آهي. جيئن: پيمه (خونفاڪ): पाम ڪچره (بد چلن) पच وغيره مان به ان خيال جي تصديق ٿئي ٿي ته هند يورپي زبانن جا اهي سڀ طريقا لفظ جي آخري سُڙ کي ظاهر ڪرڻ لاءِ استعمال ڪيا ويا آهن. اردو املا ۾ 'ه' مختفيءَ جو وجود فارسيءَ جي ڪتابت کان ورتل آهي ۽ اردو لفظن ۾ ٻن ڊگهن سُرن 'آ' ۽ 'اي' جو بدل آهي." (21)

ان سڄي بحث جو نت اهو آهي ته 'ه' جا ٻه قسم آهن، پر ان جا اکرِي روپ پنج آهن، جن ۾ ٻه وينجن ۽ ٽي سُڙ آهن. ۽ ڪنهن به اکر جي مختلف روپن جي وجود ۾ اچڻ جو سبب ٿي ٻوليءَ جون گهرجون هوندو آهي. سنڌي ٻوليءَ جي صورتخطيءَ جي حوالي سان ٻٽن وسرگن جي

سنڌي ٻولي

استعمال تي ڊاڪٽر غلام علي الانا صاحب علمي ڇنڊ ڇاڻ ڪندي ڄاڻائي ٿو ته: ”ڪيترائي سنڌي لفظ اهڙا آهن، جن ۾ پهرئين ۽ ٻئي پڌ جي شروع ۾ وسرڳ آواز اڇاريا ويندا آهن، ۽ ڌار ڌار نموني لکيا ويندا آهن، مثال طور:

- گهڳهي، گهڳهي، گهڳهي.
- جهجهو جهجو جهجو.
- پمپور پمپور پمپور.
- پاپي، پاپي، پاپي.

انهن مثالن ۾ (جهه)، (گهه) ۽ (په) آواز (ج)، (گ) ۽ (ب) ڳرن اوسرڳ آوازن جون وسرڳ صورتون آهن. سنڌي صورتخطيءَ ۾ وسرڳ آوازن جي سڪڻ ۾ اهو مسئلو فقط ”جهه، گهه ۽ په“ جي اُچارڻ سبب پيدا ٿيو آهي. هن ڏس ۾ لسانيات جي هڪ ماهر ماسٽر گراسمن (Grassman) هڪ اصول ٺاهي، هن مسئلي جو حل ڳولي لڌو هو، پر جيئن ته اسان کي گراسمن جي ٺاهيل انهن اصولن جي ڄاڻ ڪانه هئي، تنهنڪري هي مسئلو مسئلو ٿي رهيو. گراسمن لکيو آهي ته:

’جڏهن ڪنهن به لفظ جي اچارڻ مهل، ان لفظ جي منڍ، يعني لفظ ۽ پهرئين پڌ جي منڍ ۾ ۽ ان کان پوءِ فوراً ٻئي پڌ جي منڍ ۾ (يعني لفظ جي وچ ۾ ٻئي پڌ ۾) وسرڳ آواز اچن، ته ان لفظ جي اچارڻ ۾ پهرئين پڌ جي منڍ وارو وسرڳ آواز پنهنجي وسرڳائي وڃائي اوسرڳ ٿي ويندو.’

مثال طور: هڪ لفظ جي اصلي صورت آهي، ’گهڳهي‘، هي لفظ ٻن پڌن وارو آهي، يعني [گهه+ اُ ۽ گهه+ اي] هاڻ گراسمن جي اصول موجب پهرئين پڌ ۾ /گهه+ اُوسرڳ آواز اچارڻ مهل، پنهنجي وسرڳائي وڃائي، بدلجي اوسرڳ آواز [گ] ٿيندو، ۽ ٻئي پڌ وارو وسرڳ آواز [گهه] ٺاهڻ رهندو ۽ اچار ٿيندو، ’گهڳهي‘، (22).

علم عروض موجب شعر جي تقطيع ۾ ’هه‘ جا آواز حذف ڪبا ويندا آهن. ان جواهر سبب ته ’هه‘ جا آواز گهڻي قدر سز (Vowel) جا هوندا آهن. سنڌي ٻوليءَ ۾ ته وسرڳ ۾ به اهڙو آواز سميتيل هوندو آهي. ’هه‘ جي

سنڌيءَ، عربي توڙي فارسيءَ ۾ وينجن کان علاوه سَر جي حيثيت ۾ هجڻ سبب علم عروض ۾ حذف ڪرڻ جي روايت آهي. علم عروض موجب ڊاڪٽر خليل احمد ڄاڻائي ٿو ته:

• اسم فارسي ۽ عربيءَ جي پڇاڙيءَ ۾ 'ه' هوز ايندي آهي ته ان کي ڪيرائي سگهجي ٿو.

ع- شمع روجي آهين تون، تان پڻ آهيان پروانہ آءُ.

• تقطيع: شمع روجي - فاعلاتن، آه توتا - فاعلاتن، پڻ آيا پر - فاعلاتن، وان آءُ - فاعلان.

• 'ه' مخلوط يعني اها 'ه' جيڪا لفظن جي وچ ۾ ايندي آهي ۽ تقطيع ڪرڻ وقت ڪيرائي ويندي آهي، جيئن: ماڻهن وڙهيو سمهي وغيره. (23)

سڄي ڳالهه جوتت اهو آهي ته جيڪو حرف شعر جي موزون پڙهڻ ۾ پنهنجو آواز نه ڏئي يعني اچار ۾ نه اچي سو تقطيع ۾ شمار نه ڪيو ويندو. پر اهو حرف اهڙو هئڻ گهرجي، جنهنجو ڪيرائڻ شاعرن جائز ڪيو آهي. هن ۾ 'ه' هوز وغيره به شامل آهي.

Prosody ۾ به ڊگهن ۽ ننڍن سرن کان ويندي ٻولين جا اهي آواز جيڪي وينجن توڙي سر پنهي لاءِ ڪم ايندا آهن، تن جي شمار ۾ پڻ مماثلت آهي. مثلاً: بحر وزن توڙي چند وديا ۾ جيڪا حيثيت 'ه' جي آهي ساڳي جهڙوڪر 'H' جي آهي، يا جيئن ته آوازن جي بنيادن تي 'ديوناگري آڻيوئا' ۾ سر طور به شمار ٿئي ٿي ۽ وسرڳي آوازن ۾ به شامل رهي ڪري ڪنهن آواز کي مفرد بڻائي پنهنجي حيثيت کي گم ڪري ڇڏيندي آهي. ساڳيءَ طرح بحر وزن جي علم موجب پڻ تقطيع ۾ 'ه' جو شمار ڪو نه ڪيو ويندو آهي، يا سنڌي ٻوليءَ جي معياري لهجي يا سري جي لهجي ۾ جيئن 'ر' جي ادغام وارا صوتيه مفرد صوتي جي حيثيت سان اچاريا ويندا آهن، جنهن سبب آواز جي بنيادن تي ديوناگري آڻيوئا ۾ انهن جي لکڻ لاءِ چئن قسمن جي گنجائش ڄاڻايل آهي. انگريزي Prosody ۾ پڻ 'H' جي ڳڻپ ڪانه ڪئي ويندي آهي ۽ 'R' جي ادغام سبب هڪ وينجن جو شمار ڪيو ويندو آهي، جيئن:

A syllable is long if the vowel is in it is either long in itself or followed by two or more consonants. The letter 'x' counts as a double consonant, the letter 'h' not at all and the following pairs of consonants occurring in the same word after a short vowel do not necessarily make the syllable long:

Dr, cr, dr, fr, gr, pr, tr, fl, gl, pl.

A syllable is short if its vowel is a short one and not followed by two or more consonants (except for the groups noted in the preceding paragraph). (24)

ترجمو: هڪ پڌ تڏهن ڊگهو چئبو جڏهن ان جو سر ڊگهو هجي يا ان کان پوءِ به يا ان کان وڌيڪ ويجهڻ هجن. X اکر کي ٻٽو وينجڻ ڳڻيو ويندو آهي. جڏهن ته h کي ڳڻيندا ئي ڪون آهن. ۽ ساڳي لفظ ۾ ان سر کان پوءِ وارا وينجڻ جا جوڙا ان پڌ کي هروڀرو ڊگهو ڪون ڪندا آهن. (سواءِ اڳوڻي پٿرا ۾ بيان ڪيل گروهن جي)

هڪ پڌ ۾ سر چوٿو آهي. ۽ ان جي پويان به يا ٻن کان وڌيڪ ويجهڻ ڪون آهن ته اهو پڌ چوٿو ئي رهندو.

اڀياسي ڪتاب/ حوالا

1. ڊاڪٽر نبي بخش بلوچ - سنڌي صورتخطي ۽ خطاطي. تمامي مهراڻ - سنڌي ادبي بورڊ ڄامشورو - نمبر 1 ۽ 2، 1999ع - ص: 34-35
2. ڊاڪٽر ميمڻ عبدالمجيد سنڌي - ديوان گل ۽ خليفو گل محمد هالائي - سماهي مهراڻ - سنڌي ادبي بورڊ حيدرآباد. نمبر 2، 1972 - ص: 161-162.
3. ڊاڪٽر ارنيسٽ ٽرمپ - شاھ جورسالو - پٽ شاھ ثقافتي مرڪز - 1985ع ص: xxx
4. مرزا قليچ بيگ - سنڌي وياڪرڻ - سنڌي ادبي بورڊ ڄامشورو - 2006ع ص: 165.
5. ڊاڪٽر مرليڏر جيتلي - سنڌي ٻوليءَ جون مکيه خاصيتون - تمامي مهراڻ: گولڊن جوبلي نمبر - سنڌي ادبي بورڊ ڄامشورو - 2، 3، 2006ع ص: 129
6. ميمڻ عبدالمجيد سنڌي - ديوان گل ۽ خليفو گل محمد هالائي - سماهي مهراڻ - سنڌي ادبي بورڊ حيدرآباد - نمبر: 2، 1972ع - ص: 162-163.
7. ميمڻ عبدالمجيد سنڌي - حوالو مٿيون ساڳيو - ص: 162-163.
8. ڊاڪٽر غلام علي الاتا - سنڌي ٻوليءَ جو اڀياس - انسٽيٽيوٽ آف سنڌالاجي - 2005ع ص: 209-211

9. پيرومل مهرچند آڏواڻي۔ وڏو سنڌي ويا ڪرڻ۔ انسٽيٽيوٽ آف سنڌالاجي۔ 1985ع
ص: 10
10. ڊاڪٽر غلام علي الانا۔ سنڌي صوتيات۔ ادبيات پبليڪيشن حيدرآباد۔ 1967ع۔
ص: 46,48,49
11. مرزا قليچ بيگ۔ سنڌي ويا ڪرڻ۔ سنڌي ادبي بورڊ ڄامشورو۔ 1992ع۔ ص: 203
12. پيرو مل مهر چند آڏواڻي۔ سنڌي ٻوليءَ جي تاريخ۔ سنڌي ادبي بورڊ ڪراچي۔
حيدرآباد۔ 1956ع۔ ص: 127-129
13. ڊاڪٽر نبي بخش بلوچ۔ هڪ علمي ادبي خط (طالب الموليٰ ڏانهن)۔ سماهي "سنڌ"۔
سنڌ اسٽڊي سينٽر حيدرآباد۔ اوٽهارو 1983ع۔ صف: 262
14. پروفيسر سليم۔ اردو رسم الخط۔ مقتدره قومي زبان ڪراچي۔ 1981ع ص: 42-43
15. ڊاڪٽر غلام علي الانا۔ حوالو مٿيون ساڳيو۔ ص: 46-47
16. ڊاڪٽر غلام علي الانا۔ حوالو مٿيون ساڳيو۔ ص: 47-49
17. ڊاڪٽر غلام علي الانا۔ سنڌي ٻوليءَ جو اڀياس۔ انسٽيٽيوٽ آف سنڌالاجي ڄامشورو۔
2005ع۔ ص: 213
18. پيرو مل مهر چند آڏواڻي۔ سنڌي ٻوليءَ جي تاريخ۔ سنڌي ادبي بورڊ ڪراچي۔
حيدرآباد۔ 1956ع۔ ص: 128
19. ڊاڪٽر عبدالمجيد سنڌي۔ شڪارپور جي ٻولي۔ سنڌي ٻوليءَ جو بااختيار ادارو
حيدرآباد۔ 1992ع۔ ص: 37
20. پروفيسر سيد محمد سليم۔ اردو رسم الحفظ۔ مقتدره قومي زبان ڪراچي۔ 1981ع۔
ص: 43
21. ڊاڪٽر سهيل بخاري۔ ارده رسم الخط کي بنيادي مباحث۔ مقتدره قومي زبان اسلام آباد۔
1988ع۔ ص: 41, 42, 43
22. ڊاڪٽر غلام علي الانا۔ سنڌي ٻوليءَ جو اڀياس۔ انسٽيٽيوٽ آف سنڌالاجي ڄامشورو۔
2005ع۔ ص: 222, 223
23. ڊاڪٽر محمد ابراهيم خليل۔ علم عروض۔ مسلم ادبي پرنٽنگ پريس حيدرآباد۔
1935ع۔ ص:
24. Collins Dictionary_ William Colens_ Harper Collins publishers.
Italy_ 1996.